



**QORTI ĊIVILI
PRIM' AWLA
SEDE KOSTITUZZJONALI**

**ONOR IMHALLEF
DR FRANCESCO DEPASQUALE
LL.D. LL.M. (IMLI)**

**Seduta ta' nhar it-Tlieta
Sebgha u għoxrin (27) ta' Ottubru 2020**

Rikors Numru 124/2020/2 FDP

Fl-ismijiet

**Allan Mizzi f'ismu proprju kif ukoll bhala legittimu rappreżentant ta' ibnu minuri
Ethan stante li nghata l-kura u kustodja tieghu b'digriet tat-8 ta' Novembru 2018,
kif ukoll bhala kuratur 'ad litem' ta' ibnu minuri Ethan**

Vs

L-Avukat tal-Istat u Elizaveta Mizzi Lampetova

Il-Qorti:-

1. Rat ir-rikors għall-ħruġ ta' miżura provvizorja ippreżentat fis-**7 ta' Settembru 2020**.
2. Rat illi fir-rikors għall-ħruġ ta' miżura provvizorja meritu tal-proċeduri odjerni, ir-rikorrenti qajjem is-segweni vertenzi:
 - a. Illi r-rikorrent Allan Mizzi u l-intimata Elizaveta Mizzi Lampetova huma miżżewġin u għandhom tifel ta' sebgha snin jismu Ethan.

- b. Illi l-partijiet sseparaw de facto u, wara li għaddew minn proċeduri ta' medjazzjoni, nedew il-proċeduri ta' separazzjoni.
- c. Illi r-rikorrent jikkontendi illi l-intimata qiegħda f' relazzjoni ma' persuna bl-isem ta' Kevin Sammut li, r-rikorrent jikkontendi “*huwa mdahħal sew fid-dinja tad-droga*” u li jinsab f' pussess ta' varji oġġetti relatati mad-dinja kriminali, fosthom “*numru ta' submachine guns*”.
- d. Illi waqt il-proċeduri ta' medjazzjoni, ir-rikorrent talab u ottjena l-kura w kustodja tat-tifel Ethan, u dana b' digriet tat-8 ta' Novembru 2018.
- e. Illi waqt l-istess proċeduri ta' medjazzjoni, fl-istess digriet illi ta l-kura w kustodja tat-tifel minuri lir-rikorrent, l-intimata nġhatat id-dritt ta' aċċess għall-minuri Ethan fi għranet u ħinijiet prefissi, u dana “*ma jsirx taħt is-superviżjoni tal-Aġenzija Appoġġ*” u illi “*fl-ebda ħin ma jista' jkun preżenti għall-aċċess l-imsemmi Kevin Sammut*”.
- f. Illi sussegwentement, l-intimata Elizaveta Mizzi Lampetova nediet proċeduri quddiem il-Qorti tal-Familja u, quddiem l-Qorti tal-Familja, ir-rikorrent talab, fost affarijiet oħra, illi l-aċċess ta' l-intimata jkun sorveljat.
- g. Illi fit-28 ta' Ottubru 2019, il-Qorti tal-Familja ma laqgħetx it-talba tar-rikorrenti u, minflok, akkordat id-dritt ta' l-intimata illi tiġbor it-tifel direttament mill-iskola fil-għranet meta jkollha aċċess hi fil-waqt illi ziedet kundizzjonijiet addizzjonali, fosthom ta' aċċess audio-viżwali fil-jiem meta t-tifel ikun mar-rikorrent.
- h. Illi fid-29 ta' Ottubru 2019, ir-rikorrent talab illi jingħata l-fakulta' li jappella minn tali digriet kif ukoll jissospendi l-effetti tiegħu iżda, fl-10 ta' Diċembru 2019, ċaħdet it-talba tar-rikorrent.
- i. Illi sussegwentement, fis-6 ta' Lulju 2020, ir-rikorrent ippreżenta kawża quddiem il-Prim' Awla tal-Qorti Ċivili (Sede Kostituzzjonali), li magħha sar kontestwalment ir-rikors odjern, fejn talab, fost affarijiet oħra, illi “*tordna li l-każ jiġi assenjat lill-Ġudikant ieħor*”
- j. Illi, permezz tar-rikors odjern, ir-rikorrent talab is-segwenti:

Illi fid-dawl ta' ċirkostanzi hawn fuq imfissra, ir-rikorrent proprio et nomine qiegħed jippreżenta ir-rikors odjern għall-ħruġ ta' miżura provviżorja b'urġenza sabiex jiġu salvagwardjati d-drittijiet ta' ibnu Ethan għall-protezzjoni da parti tal-Qorti.

Għaldaqstant, ai termini tal-Artikolu 46(1) tal-Kostituzzjoni u tal-Artikolu 4 tal-Kap 319 tal-Liġijiet ta' Malta, ir-rikorrent proprio et nomine jitlob bir-rispett iili din l-Onorabbli Qorti jogħgobha

(1) tiddeċiedi din it-talba b'urgenza, qabel jifthū l-iskejjel;

(2) tagħmel dawk l-ordnijiet, toħroġ dawk l-atti u tagħti dawk id-direttivi li tqis xierqa sabiex twettaq, jew tiżgura li ma jkunx hemm vjolazzjonijiet tad-drittijiet fundamentali tar-rikorrenti pro et noe, b'mod partikolari, iżda mhux limitatament, ma jkunx hemm ksur tal-Artikolu 24 tal-Karta tad-Drittijiet Fundamentali tal-Unjoni Ewropeja, u dan billi tordna li l-effetti tad-digriet maħruġ mill-Qorti Ċivili, Sezzjoni Familja fit-28 ta' Ottubru, 2019 fil-kawża fl-ismijiet: Elizaveta Mizzi Lampetova vs Allan Mizzi [Rikors Ġuramentat numru 15/19 JPG] jiġu sospiżi b'effett immedjat, u b'mod partikolari jiġi sospiż l-ordni li l-intimata Elizaveta Mizzi Lampetova għandha tiġbor lill-minuri Ethan mill-iskola kull nhar ta' Tnejn, Erbgħa u Ġimgħa, b'riżerva tad-drittijiet spettanti lir-rikorrenti fir-rigward tal-vjolazzjonijiet li diġa' seħħew.

3. Rat illi fis-7 ta' Settembru 2020, il-Qorti ordnat in-notifika tar-rikors.
4. Rat illi fis-17 ta' Settembru 2020, l-intimata Elizaveta Mizzi Lampetova laqgħet għal dak mitlub billi qajjmet is-segweni difiżi:
 - a. Illi ma jeżistux l-elementi meħtieġa mill-ligi biex tintlaqa' t-talba.
 - b. Illi l-azzjoni tar-rikorrenti hija tentattiv ieħor biex jallontana lill-minuri mill-intimata ommu.
 - c. Illi l-azzjoni odjerna hija tentattiv ieħor biex jimmanipula l-Qorti.
5. Rat illi fit-18 ta' Settembru 2020, l-Avukat tal-Istat laqa' għal dak mitlub billi qajjem varji difiżi fosthom is-segweni:
 - a. Illi ma jeżistux l-elementi meħtieġa mill-Ligi għall-akkoljiment tat-talba.
 - b. Illi l-għoti ta' tali miżura hija meqjusa bħala ta' "eżerċizzju eċċezzjonali u straordinarju", li fil-każ odjern ma japplikax.
6. Rat illi fl-24 ta' Settembru 2020 saret it-trattazzjoni tal-abbli difensuri tal-partijiet, wara liema data il-kawża tħalliet għal deċiżjoni.

Ikkunsidrat

7. Jirriżulta illi permezz tal-proċeduri odjerni, ir-rikorrent qiegħed jitlob lil dina l-Qorti sabiex twaqqaf l-effetti tad-digriet tat-28 ta' Ottubru 2019 mogħti mill-Qorti tal-Familja, u partikolarment dik il-parti tad-digriet fejn l-intimata hija awtorizzata tiġbor lit-tifel direttament mill-iskola.
8. Jirriżulta illi l-azzjoni odjerna hija wahda sabiex dina l-Qorti, fil-kompetenza kostituzzjonali tagħha, toħroġ ordni ta' natura temporanja.
9. Il-Qorti, hawnhekk, tagħmel referenza għall-prinċipji legali illi jirregolaw il-ħruġ ta' dawn l-ordnijiet, liema prinċipji legali ġew imfissra sew fis-sentenza '**Emmanuel Camilleri vs Spettur Louise Calleja et**' deċiża fit-2 ta' Ġunju 2014, fejn il-Qorti għamlet referenza għall-prinċipji li jirriżultaw minn każistika tal-Qorti ta' Strasburgu kif ukoll ta' awturi rinomati fil-qasam tad-drittijiet tal-bniedem, u qalet is-segwenti:

*“Illi l-mizuri provviżorji huma maħsuba biex iżommu milli ssir ħsara li ma tissewwiex lil vittma ta' ksur ta' jedd fundamentali b'tali mod li ma jsir xejn li jista' jxejjen jew inaqas mill-awtorita' u l-effikaċja tas-sentenza li tingħata dwar l-istess ilment [fn. 2 Q.E.D.B. 6.2.2003 fil-kawża fl-ismijiet **Mamatkulov et vs Turkija** (Applik. Nru. 46837/99) § 110] . F'dan ir-rigward, biex jista' jingħata rimedju provviżorju, jeħtieġ li min jitolbu juri li hemm każ 'prima facie' ta' ksur ta' jedd fundamentali u li n-nuqqas tal-għoti tal-mizura provviżorja sejra gġib ħsara li ma titreġġax lura fil-każ tiegħu [fn. 3 Van Dijk, van Hoof, van Rijn, Zwaak **Theory & Practice of the European Convention on Human Rights** (4th Edit, 2006) §.2. 2.8.3, p. 113]. Għalhekk, m'huwiex biżżejjed li wiehed joqgħod biss fuq xi sitwazzjoni ipotetika jew li mhix ċerta li sseħħ. Minhabba f'hekk, l-għoti ta' provvediment provviżorju f'kawża ta' allegat ksur ta' jedd fundamentali jitlob li jintwerew ċirkostanzi eċċezzjonali li jagħmluh meħtieġ [fn.4 Deg P.A. (Kost.) AE 16.4.2014 fil-kawża fl-ismijiet **Daniel Alexander Holmes vs Avukat Ġenerali et.**] ;*

“Illi fuq kollox, l-għoti tar-rimedju interlokutorju jew provviżorju ma għandu qatt jintalab jew jingħata b'mod li jippreġudika l-mixi nnifsu tal-proċedura li fiha jintalab u bl-ebda mod ma għandu jintuża biex jorbot idejn il-Qorti li tagħtih dwar il-mod kif fl-aħħar mill-aħħar tagħti s-sentenza tagħha jew kif tikkunsidra bis-serenita' jew l-indipendenza meħtieġa l-provi u l-argumenti li l-partijiet iressqu quddiemha.”

*“Fil-ktieb **“A Practitioner's Guide to the European Convention on Human Rights”** (4th Edition – Sweet & Maxwell) Karen Reid tgħid illi :-*

“As a general practice, measures (riferibbilment għal interim relief) are applied only where there is an apparent real and

imminent risk of irreparable harm to life and limb ... While the procedure has been invoked in respect of other types of cases e.g. adoption of children, which may be arguably be of an irreparable nature, r.39 (riferibbilment għar-Rule 39 tar-Rules of Court tal-ECHR) has not been applied save in a few exceptional cases. Matters of detention or interference with property, for example, are not regarded as necessitating interim measures." (sottolinear ta' din il-Qorti).

“L-awturi Harris, O'Boyle & Warbrick jsostnu li: "After articles 2 and 3,

*“..... Another category is when immigrants are to be deported from a contracting party and allege only that the deportation will violate their private and family life, the rest of the family residing in the contracting party concerned. Rule 39 will only be applied exceptionally in such cases (indeed there would be a presumption that it would not be applied 6 **Law of the European Convention on Human Rights** (3rd Ed.) p 142 since it is rare that the ' irreparable damage test' will be met."*

*“Hekk ukoll illi fil-paġna 113 et seq. tal-ktieb “**Theory and Practice of the European Convention on Human Rights**” (Raba` Edizzjoni – 2006 - Intersentia) l-awturi van Dijk, van Hoof, van Rijn u Zwaak, jgħidu – "... it is only in cases of extreme urgency that interim measures are indicated : the facts must prima facie point to a violation of the Convention, and the omission to take the proposed measures must result or threaten to result in irreparable injury to certain vital interests of the parties or the progress of the examination!”.*

10. Jirrizulta wkoll illi, kif qalet il-Qorti fl-istess kawza fuq indikata,

Illi l-miżuri provviżorji huma maħsuba biex iżommu milli ssir ħsara li ma tissewwiex lil vittma ta' ksur ta' jedd fundamentali b'tali mod li ma jsir xejn li jista' jxejjen jew inaqqas mill-awtorita` u l-effikaċja tas-sentenza li tingħata dwar l-istess ilment . F'dan ir-rigward, biex jista' jingħata rimedju provviżorju, jeħtieġ li min jitolbu juri li hemm każ prima facie ta' ksur ta' jedd fundamentali u li n-nuqqas tal-għoti tal-miżura provviżorja sejra għib ħsara li ma titreggax lura fil-każ tiegħu. Għalhekk, m'huwiex biżżejjed li wiehed joqgħod biss fuq xi sitwazzjoni ipotetika jew li mhix ċerta li sseħħ. Minhabba f'hekk, l-għoti ta' provvediment provviżorju f'kawża ta' allegat ksur ta' jedd fundamentali jitlob li jintwerew ċirkostanzi eċċezzjonali li jagħmluh meħtieġ”

11. Jirrizulta, finalment, illi kif intqal fil-kawża **Angelo Frank Paul Spiteri vs L-Avukat Ġenerali:**

Fl-ewwel lok jiġi ribadit minn din il-Qorti li f'materja tal-hekk imsejġha interim measures huwa ċar l-insenjament ta' din il-Qorti li tali miżuri għandhom jittieħdu biss f'każijiet ta' urġenza u saħansitra f'każijiet ta' "urġenza estrema" fejn in-nuqqas ta' teħid ta' tali miżuri jirriżulta, jew jażżarda li jirriżulta, fi ħsara irreparabbli għall-interessi vitali tal-parti konċernata jew għall-perkors tal-eżami li l-Qorti jkun jeħtieġilha tagħmel [fn. 10 Ara Q. Kost. Joseph Camilleri v. Avukat Ġenerali, 1/7/2013, li ċċitat b'approvazzjoni mill-ktieb "Theory and Practice of the European Convention on Human Rights" ta' Van Dijk et (4 ediz. 2006, paġna 113)]. Din il-Qorti rriteniet ukoll li miżuri ad interim huma indikati f'każijiet eċċezzjonali [fn. 11 Ara Q. Kost. Joseph Ruggier et v. Joseph Olivier Ruggier et, 22/8/2005 #7, #11] . [Q.Kost. Federation of Estate Agents v. Direttur Ġenerali Kompetizzjoni, deċiża 25 ta' Settembru 2014]".

12. Jirriżulta, fil-każ odjern, illi l-elementi ta' urġenza u ħsara irreparabbli fuq imsemmija ma ġewx debitament ippruvati u dana stante illi, għalkemm ir-rikorrent jikkontendi illi, in vista tad-digriet tal-Qorti tal-Familja tat-28 ta' Ottubru 2019, fejn, inter alia, pprovdiet drittijiet ta' aċċess lill-intimata illi ma jaqbilx magħhom ir-rikorrent, tali digriet qiegħed jikkawża ħsara irreparabbli lit-tifel minuri Ethan, attwalment tali assersjonijiet ma huma korroborati minn ebda persuna kwalifikata f'dak il-qasam u hija dettata unikament mill-fatt illi għaddejjin proċeduri ta' separazzjoni bejn il-partijiet, u xejn aktar.
13. Jirriżulta wkoll illi fid-digriet tat-28 ta' Ottubru 2019, il-Qorti tal-Familja ipprovdiet biex tappunta Child Psychologist sabiex proprja tevalwa l-istat tal-minuri Ethan u għalhekk tikkunsidra l-ilmenti u tħassib espressi mir-rikorrent fil-proċeduri odjerni, liema nomina r-rikorrent qiegħed issa jittenta illi jirrevoka permezz tal-proċeduri odjerni.
14. Għalhekk, it-talba tar-rikorrent ma tistax tiġi kkunsidrata favorevolment.

Konkluzjoni

Il-Qorti;

Wara illi rat l-atti kollha proċesswali kollha ppreżentati quddiemha fl-ambitu ta' dana ir-rikors,

Wara illi semgħet it-trattazzjoni ta' l-abbli difensuri tal-partijiet,

Tgħaddi beix taqta' u tiddeciedi l-vertenza billi:

Tiċhad it-talba tar-rikorrent Allan Mizzi kif dedotta, u għalhekk,

Spejjeż tal-proċeduri odjerni ikunu a kariku tar-rikorrent.

Francesco Depasquale LL.D. LL.M. (IMLI)

Imħallef

Rita Sciberras

Deputat Registratur